



**QORTI ĊIVILI PRIM'AWLA**  
**IMHALLEF**  
**ONOR. JOSEPH AZZOPARDI LL.D.**

**Illum l-Erbgħa, 21 ta' Ġunju 2017**

**Kawża Nru: 7**

**Rikors Ġuramentat Nru: 907 / 10 JA**

**Maria Concetta *sive* Connie  
Camilleri u Isabelle Camilleri**

**-vs-**

**Joseph Paul *sive* Paul Pisani u  
martu Karmena Pisani għal  
kull interess li jista' jkollha; u  
b'digriet tas-6 ta' Mejju 2014 l-  
atti ġew trasfużi f'isem l-istess  
Joseph Paul *sive* Paul Pisani u  
ibnu l-wahdieni Adam *stante* li  
Karmena Pisani mietet fil-mori  
tal-kawża; u b'digriet tas-7 ta'  
Lulju 2011 ġew imsejha fil-  
kawża l-Avukat Ġenerali, id-  
Direttur tal-Akkomodazzjoni  
Soċjali, u d-Direttur tal-  
Awtorita' tad-Djar.**

## **Il-Qorti,**

Rat ir-rikors ġuramentat ipprezentat mill-atturi fit-13 ta' Settembru 2010 li permezz tiegħu ġie premiss:

Illi r-rikorrenti huma s-sidien tal-fond numerat tnejn (2), Triq Federiku, Bormla.

Illi dan il-fond kien ġie rekwizzjonat mid-Direttur għall-Akkomodazzjoni Soċjali bis-saħħa ta' Ordni mahruġa minnu fl-24 ta' Settembru 1975 (drabi oħra ndikata bhala 1976) li ġġib in-numru 00044P – Dokument 'A' anness.

Illi sussegwentement id-Direttur għall-Akkomodazzjoni Soċjali kien akkomoda fl-istess fond lill-intimat versu hlas ta' disa' liri Maltin u hamsin centeżmu (Lm9.50) fis-sena li kienet tithallas f'Marzu u Ottubru ta' kull sena – Dokument 'B' anness.

Illi dan il-fond ġie derekwizzjonat mid-Direttur għall-Akkomodazzjoni Soċjali riċentement – Dokument 'C' anness.

Illi r-rikorrenti interpellaw lill-intimati sabiex jiżgumbraw u jivvakaw minn dan il-fond iżda fl-20 ta' Jannar 2010 l-intimat wieġeb *tramite* l-konsulent legali tiegħu li kien qed jirriġetta dawn l-interpellazzjonijiet, u difatti għadda 'l quddiem biex ipprezenta ċedola ta' depożitu fil-Qorti – Dokument 'D' anness.

Illi għaldaqstant l-intimati qed jokkupaw il-fond numerat tnejn (2), Triq Federiku, Bormla mingħajr ebda titolu validu fil-liġi.

Illi għalhekk kellha ssir din il-kawża.

Jghidu għalhekk l-intimati għaliex għar-raġunijiet premessi din l-Onorabbli Qorti m'għandhiex :

1. Tiddikjara illi l-intimati qed jokkupaw il-fond numerat tnejn (2), Triq Federiku, Bormla mingħajr ebda titolu validu fil-liġi u għaldaqstant b'mod abbusiv u lleċitu;
2. Tordna minnufih l-iżgumbrament tal-intimati minn dan il-fond, u taht dawk il-provvedimenti xierqa u opportuni.

Bl-ispejjeż kontra l-intimati illi qiegħdin jiġu ngunti għas-subizzjoni, u b'riserva għall-azzjoni tad-danni spettanti lir-rikorrenti kontra l-intimati għad-danni kaġunati lilhom minhabba l-okkupazzjoni lleċita tagħhom ta' dan il-fond u ħsarat kaġunati fl-istess fond.

Rat id-dikjarazzjoni mahlufa tal-atturi u l-lista tax-xhieda.

Rat ir-risposta ġuramentata tal-konvenuti Pisani pprezentata fit-18 ta' Frar 2011 li permezz tagħha eċċepew:

Illi t-talbiet kollha attriċi huma nfondati kemm bħala fatt kif ukoll bħala dritt *stante* illi l-esponent għandu titolu validu ta' kera.

Illi l-esponent dejjem ħallas il-kera regolari u fil-ħin, liema kera dejjem giet aċċettata mill-1978 sas-sena 2009, kif jidher ċar mill-kotba tal-kera fil-pussess tiegħu.

Illi kif mġharraf Direttur għall-Akkomodazzjoni Soċjali fl-ittra tiegħu tal-11 ta' Awwissu 1978, annessa u mmarkata bħala Dok 'A', l-esponent osserva l-liġi u anke d-direzzjoni tal-istess Dipartiment u mar joffri l-kera lis-Sur Richard Camilleri, fejn dan aċċetta l-kera mill-ewwel u għamel riċevuta.

Illi s-Sur Richard Camilleri dejjem aċċetta l-kera u ta rċevuta valida, u meta miet, martu u bintu ukoll aċċettaw il-kera bla ebda riservi sas-sena 2009.

Illi hekk kif is-sidien ġew informati li l-fond in kwistjoni ġie derekwizzjonat xorta aċċettaw il-kera fl-2008 u anke fl-2009, kopja tagħhom annessi u mmarkati bħala Dok 'B1' u Dok 'B2'.

Illi issa li spiċċat l-ordni ta' Rekwizzjoni jfisser illi d-Dipartiment tal-Akkomodazzjoni Soċjali m'għandux interess fil-fond u relazzjoni ma' l-attriċi u / jew l-esponenti, imma żgur li r-relazzjoni ta' lokazzjoni bejn dawn tal-aħħar kienet u għadha valida.

Illi fis-sena 2010, l-atturi rrifjutaw il-kera mingħajr ebda raġuni valida u għalhekk l-esponent ippreżenta ċedola ta' depożitu fil-Qorti.

Illi allavolja l-post huwa antik ħafna, l-esponent dejjem ha ħsiebu u għamel il-manutenzjoni neċessarja u qatt ma għamel xi ħsara jew thalla li ssir xi ħsara fl-istess fond.

Illi permezz ta' dan kollu jidher ċar illi l-esponent kellu dejjem titolu validu ta' kera u għalhekk żgur mhux abbusiv jew illeċitu.

Salv eċċezzjonijiet oħra.

Bl-ispejjeż kollha kontra l-attriċi.

Rat id-dikjarazzjoni maħlufa tal-konvenuti Pisani u l-lista tax-xhieda.

Rat ir-risposta tal-Awtorita' tad-Djar ippreżentata fit-2 ta' Awwissu 2011 li permezz tagħha ġie eċċepit:

1. Illi l-mansjoni tad-Direttur tal-Akkomodazzjoni Soċjali ġiet assorbita mill-Awtorita' tad-Djar u b'hekk it-taħrika tal-istess Direttur tal-Akkomodazzjoni Soċjali saret inutilment. Din ir-risposta tkopri wkoll ir-risposta tal-istess Direttur;
2. Illi l-esponenti ma huwiex il-legittimu kontradittur tar-rikors ġuramentat u tat-talbiet kif inhuma msejsa u għalhekk l-Awtorita' tad-Djar għandha tiġi liberata mill-osservanza tal-gudizzju;
3. Illi in vista tal-fatt li ġiet maħruġa ordni ta' derekwizzjoni fid-19 ta' Novembru 2007, l-Awtorita' tad-Djar ma għandhiex setgħa fuq il-fond numru 25, Triq Federiku, Bormla għalhekk bl-ebda mod ma tista' tirrispondi għat-talbiet attriċi jew twettaqhom;
4. Illi mingħajr preġudizzju għall-eċċezzjonijiet l-oħra t-talbiet attriċi kif inhuma magħmula bl-ebda mod ma jistgħu jolqtu lill-Awtorita' tad-Djar u għalhekk it-taħrika tagħha f'din il-kawża hija inutili;
5. Illi mingħajr preġudizzju għall-eċċezzjonijiet l-oħra, l-Awtorita' tad-Djar skond it-talba ma tista' tiġi ordnata twettaq xejn u f'kull każ ma għandhiex tbatl ebda spiza ta' din il-kawża.
6. Illi mingħajr preġudizzju għall-eċċezzjonijiet l-oħra r-rikors ġuramentat u t-talbiet magħmula ma humiex ta' indole kostituzzjonali u ma humiex diretti kontra l-Awtorita' tad-Djar, għalhekk kull talba kostituzzjonali magħmula f'kawża ta' dan it-tip ma tistax tiġi milqugħa;

7. Illi l-attur ma jistax juża dawn il-proċeduri li huma proċeduri għal żgumbrament kontra xi hadd li qed jokkupa allegatament mingħajr titolu sabiex issir talba kostituzzjonali wkoll kontra l-Awtorita' – semmai dik kellha tkun talba magħmula f'każ appożitu.
8. Illi mingħajr preġudizzju għall-eċċezzjonijiet l-oħra l-Awtorita' tad-Djar ma gietx servuta bid-digriet preċedenti mogħtija f'din il-kawża;
9. Illi intant u mingħajr preġudizzju għall-eċċezzjonijiet l-oħra ma kien hemm ebda leżjoni ta' ebda dritt kostituzzjonali tal-atturi. La l-premessi tar-rikors ġuramentat u lanqas it-talbiet tal-istess rikors ġuramentat ma jindikaw xi leżjoni simili. Għalhekk ma tistax issa tintalab jew ssir ebda kundanna kontra l-Awtorita' tad-Djar f'dan is-sens;
10. Illi mingħajr preġudizzju għall-eċċezzjonijiet l-oħra, sabiex l-atturi jipproċedu kontra l-Awtorita' tad-djar għall-allegata leżjoni ta' xi dritt fundamentali jridu wkoll ikunu eżawrew ir-rimedji ordinarji kollha li ttihom il-liġi – haġa li ma grax u għalhekk fuq talba ta' indole kostituzzjonali ma tistax tregi;
11. Illi mingħajr preġudizzju għall-eċċezzjonijiet l-oħra kull ordni ta' rekwizzjoni saret skond il-liġi u ma huwiex leżiv ta' ebda dritt fundamentali.
12. Illi intant l-atturi aċċettaw il-kera mingħand l-okkupant u d-dewmien tagħhom sabiex jagħmlu talba għal kumpens issa jimpedilhom milli jagħmlu dan.
13. Illi l-atturi wkoll fis-7 ta' Marzu 2007 kitbu sabiex jgħidu lil l-okkupant kien qed iħallas il-kera u b'hekk ma kienx

meħtieġ aktar l-ordni ta' rekwizizzjoni – għalhekk ġie mitlub mill-atturi l-ordni ta' de-rekwizizzjoni li ġie milqugħ u magħmul mill-Awtorità tad-Djar. In vista ta' din l-aċċettazzjoni kull talba fil-konfront tal-Awtorità tad-Djar ma tistax tiġi milqugħa.

14. Illi għalhekk ma hemm ebda talba kontra l-Awtorità tad-Djar u l-Awtorità ma tistax tiġi bl-ebda mod kundannata *ai termini* ta' dawn il-proċeduri.

Semgħet il-provi;

Rat l-atti proċesswali;

Rat il-verbal tas-seduta tal-10 ta' Marzu 2017 fejn il-kawża thalliet għas-sentenza, fejn fuq talba ta' Dr Joseph Ellis reġgħet thalliet għas-sentenza għallum, sabiex l-istess difensur jilhaq jippreżenta n-nota ta' sottomissjonijiet tiegħu.

Ikkunsidrat:

Illi kif jidher mir-rikors promotur l-atturi qed jitolbu l-iżgumbrament tal-konvenuti mill-fond imsemmi fl-istess rikors; huma qed jgħidu li l-konvenuti m'għandhom ebda titolu biex joqogħdu fih.

Illi l-konvenuti qed jeċċepixxu illi huma għandhom titolu ta' lokazzjoni billi l-fond kien ġie lokat lilhom mid-Dipartiment tad-djar u *nonostante* l-ordni ta' derekwizizzjoni dik il-lokazzjoni tibqa' viġenti.

Illi dwar il-fatti ma tantx hemm wieħed x'jisofferma fit-tul. Ma hemmx kwistjoni li l-fond kien rekwizizzjonat skond l-Att dwar il-Housing tal-1949, u fl-1979 kien ġie lokat lill-konvenut li allura

beda jhallas il-kera lid-Dipartiment u eventwalment lill-atturi. Ftit qabel giet intavolata l-kawża l-fond gie derekwizzjonat u l-attur irrifjuta li l-hlas tal-kera li giet imbagħad depożitata l-Qorti mill-konvenut. L-atturi talbu wkoll li din il-Qorti tieħu konjizzjoni tal-kwežit kostituzzjonali, fis-sens li permezz tal-Ordni msemmija ġew leżi d-drittijiet kostituzzjonali tagħhom billi *si trattava* ta' espropjazzjoni *di fatto*.

Illi gie osservat fis-sentenza mogħtija mill-Qorti tal-Appell fil-kawża fl-ismijiet “**Saviour Zammit vs Joseph Galea et**” (30 ta' Marzu 2001) illi l-kliem ‘*bla titolu*’ espressa f’att ġudizzarju promotur, *kellu jinqara fis-sens limitat li l-Qorti kellha tindaga u tistabilixxi l-eżistenza tat-titolu fil-konfront tal-attur li jkun ippropona l-kawża kontra l-konvenut li jkun qiegħed jokkupa l-fond tiegħu. Ma kienx allura biżżejjed għall-konvenut illi hu jkun qiegħed jippossjedi l-fond bis-saħħa ta’ relazzjoni ġuridika legittima, kienet x’kienet, li kellu ma’ xi hadd, kien min kien. Kellu jipprova illi tali relazzjoni ġuridika legittima kienet teżisti bejnu u bejn l-attur.*

Illi mad-daqqa t’għajn jidher li dan l-argument jimmilita favur l-atturi. Madankollu meta l-konvenut gie lokat il-fond in kwistjoni, dik il-lokazzjoni kienet ‘*prima facie*’ valida għaliex saret mill-possessur legali tal-fond. Infatti huwa ben sapat li skond diversi sentenzi tal-Qrati tagħna mogħtija f’dak il-perjodu li s-Segretarju tad-djar taħt il-liġi msemmija kien isir il-pussessur tal-fond rekwizzjonat minnu – per eżempju fil-kawża “**Dottor Francesco Masini noe vs Wilfred Podesta’ noe**” deċiża fid-29 t’April 1963 fejn intqal ċar illi *r-requisition order jimporta disposessament tas-sid tal-fond*. (dan l-insenjament gie approfondit imbagħad aktar tard fil-kawża kostituzzjonali “**Ferro vs Segretarju tad-djar**” fejn intqal ċar li malli s-Segretarju tad-djar kien johroġ ordni ta’ rekwizzjoni ta’ fond huwa kien immedjatament isir il-possessur validu tal-fond). Anke sentenzi



ohra bhal **“Cassar vs Zammit”** (Appell deċiż fid-29 ta’ Mejju 1959) u **“Zahra vs Chircop”** (Appell deċiż 8 ta’ Frar 1960) jgħidu l-istess.

Illi l-atturi jaqblu ma’ dan u jgħidu li allura anke jekk huma aċċettaw il-kera fiż-żmien li l-fond kien rekwizizzjonat dan il-fatt ma jimmilitax kontra tagħhom anzi jsostnu li dan ifisser li r-rapport ġuridiku kien jeżisti biss bejn il-konvenuti u d-dipartiment konċernat u huma kien għal kollox estranji għalih.

Illi fuq il-punt Kostituzzjonali in kwistjoni din il-Qorti (izda fis-sede Kostituzzjonali tagħha) kif preseduta riċentement esprimiet din l-opinjoni fil-kawża **“Scerri et vs Awtorita’ tad-djar et”** (deċiża fit-22 ta’ Marzu 2017):

*“Kif ingħad, il-lanjanza tar-rikorrenti hija illi gie leż id-dritt tagħhom tal-proprjeta’, kif protett inter alia, mill-ewwel artikolu tal-ewwel protokoll tal-Konvenzjoni Ewropeja fuq ċitat. Gie ritenut illi dan l-artikolu jikkompreni tlett regoli distinti, kif ġew espressi fil-kawża **“Sporrong and Loenroth vs Sweden”** (1982) deċiża mill-Qorti Ewropeja fl-1982. Din is-sentenza, fost affarijiet ohra tgħid illi: “That article comprises three distinct rules. The first rule, which is of a general nature, announces the principle of peaceful enjoyment of property. It is set out in the first sentence of the first paragraph. The second rule covers deprivation of possessions and subjects it to certain conditions; it appears in the second sentence of the same paragraph. The third rule recognises that States are entitled, amongst other things to control the use of property in accordance with the general interest, by enforcing such laws as they deem necessary for the purpose; it is contained in the second paragraph.”* Kif qalet din il-Qorti fis-sentenza tagħha **“Montanaro Gauci vs Direttur Akkomodazzjoni Soċjali”** – 10 ta’ Diċembru 2010) *“Ma hemmx dubju li l-att innifsu ta’ rekwizizzjoni ta’ proprjeta’ u l-ordni tal-Istat biex is-*

*sid jikri dik l-istess proprjeta' lill-persuna partikolari u b'ammont ta' kera speċifiku (fil-każ tagħna skond il-liġijiet tal-kera viġenti li huma ntenzjonati li jipproteġu lill-kerrej) hija limitazzjoni fuq dak id-dritt ta' proprjeta'. Għalhekk il-Qorti trid tara jekk dik id-deprivazzjoni allegata mir-rikorrenti, jew ċertament dik il-limitazzjoni tal-użu tal-proprjeta' hijiex permissibbli skond l-artikolu in kwistjoni. "The Court must determine whether a fair balance was struck between the demands of the general interests of the community and the requirements of the protection of the individual human rights. The search for this balance is inherent in the whole of the Convention and is also reflected in the structure of Article 1." ("Sporrong et vs Sweden", supra). Fl-istess sentenza l-Qorti qalet li hija trid tara jekk ir-rikorrent ikunx ġie mġiegħel iġorr dik li ssejthet "an individual and excessive burden". L-awtriċi **Monica Carss-Frisk** tgħid illi oltre dan, "an interference with property is also subject to the requirement of legal certainty or legality ... legal certainty requires the existence of and compliance with adequately accessible and sufficiently precise legal domestic provisions." (A guide to the implementation of Article 1 of Protocol 1 to the ECHR – pàġna 9).*

Illi fir-rigward tat-tieni regola msemmija, l-istess sentenza qalet illi: *"In the absence of formal expropriation, that is to say a transfer of ownership the Court considers that it must look behind the appearances and investigate the realities of the situation complained of ... Since the Convention is intended to guarantee rights that are 'practical and effective' it has to be ascertained whether the situation amounted to a de facto expropriation as was argued by the applicants."* "It-tielet regola tapplika meta *"an interference with property is intended or is part of a legislative scheme whose purpose is to control the use of property."* (**Carss-Frisk**, supra pàġna 24). Dan jinkludi każi bħal dak li għandha quddiemha l-Qorti, u ċjoe' l-kontroll tal-kiri tal-proprjeta' (fil-każ in eżami dan il-fatt ma jistax jiġi maqtuġħ mill-ordni ta'

*rekwiżizzjoni ut sic). Fil-każ “Mellacher vs Austria” (1989) gie deċiż mill-Qorti Ewropeja illi l-kontroll simili jammonta għall-esproprjazzjoni de facto. Għandu jingħad ukoll li l-istess Qorti ddeċidiet illi d-dritt sancit permezz ta’ dan l-artikolu mhux ristrett biss għal relazzjoni ġuridika diretta bejn stat u ndividwu iżda wkoll meta l-istat idañhal miżuri li jeffetwa l-istess dritt billi jittrasferixxi l-pussess jew jibbenefika b’xi mod, individwu jew individwi oħra jew b’xi mod jirregola l-proprjeta’ in kwistjoni (“James vs United Kingdom” – 1986 u “Bramelid et vs Sweden” – 1979). Fl-ewwel każ il-Qorti qalet in fatti illi “a deprivation of property for no reason other than to confer a private benefit on a private property cannot be in the public interest.”*

*Illi l-awtriċi msemmija qalet ukoll li: “In order for an interference with property to be permissible, it must not only serve a legitimate aim in the public interest but there must also be a reasonable relationship of proportionality between the means employed and the aim sought to be realised. A fair balance must be struck between the demands of the general interest of the community and the requirements of the protection of the individual’s fundamental human rights, the search for such balance being inherent in the whole of the Convention.” (Carss-Frisk, pàġna 31).*

*Illi fil-kawża “Montanaro Gauci vs Direttur Akkomodazzjoni Soċjali” (supra) din il-Qorti qalet ukoll li: “Il-Qorti Ewropeja ġja’ kellha okkażjoni tikkummenta f’każi li rrigwardjaw lil Malta li għalkemm m’hemmx dubju li l-Istat għandu dover u allura d-dritt li jintervjeni biex jassikura abitazzjoni deċenti lil min ma jistax ikollu dan bil-meżzi tiegħu stess, li ndividwu jiġi privat mill-uzu liberu tal-proprjeta’ għal ħafna snin u fil-frattemp jirċievi kera miżera, jammonta għall-ksur tad-dritt in kwistjoni. Fil-każ “Ghigo vs Malta” deċiża fis-26 ta’ Settembru 2006, il-Qorti sabet li jeżisti l-ksur tad-dritt in kwistjoni għaliex ir-rikorrenti gie*

*privat mill-proprjeta' tiegħu tnejn u għoxrin (22) sena qabel u kien jircievi ħamsa u ħamsin Ewro (€55) fis-sena bħala kera. Dan il-każ huwa simili għal dak odjern, anzi fil-każ in kwistjoni r-rikorrenti huma ntitolati għall-ħamsa u tletin Ewro (€35) fis-sena. Fil-każ “**Fleri Soler et vs Malta**” mogħti fl-istess data, l-istess Qorti wkoll sabet li d-dritt fundamentali tar-rikorrenti gie leż u allura qalbet sentenza tal-Qorti Kostituzzjonali tagħna. Ma hemmx għalhekk dubju li nonostante d-diversi sentenzi li kienu ngħataw mill-Qorti tagħna li ma jaqblux ma' dan, il-Qorti tħoss li għandha tiddeċiedi bl-istess manjiera, u kwindi ssib li r-rikorrenti nkisrilhom id-dritt fundamentali tagħhom sancit bl-imsemmi artikolu 1.”*

Illi fir-rigward tat-tielet u raba' talba tar-rikorrenti l-Qorti Ewropeja .. .. akkordat danni mingħajr ma tat l-ordnijiet li ċertament din il-Qorti għandha s-saħħa li tagħti skond l-Artikolu 4 (2) tal-istess liġi (Kap. 319). Skond dan is-sub-artikolu, din il-Qorti tista' toħroġ ordnijiet, toħroġ dawk l-atti u tagħti direttivi biex twettaq hija stess jew tassigura t-twettiq tad-drittijiet tal-bniedem sanciti bl-istess Konvenzjoni. Fil-fehma tal-Qorti hija għandha d-dover biex tagħmel dan għaliex ma hux ġust lanqas li ċ-cittadini onesti li jhallsu t-taxxi ma jibqgħux ihallsu għal haddiehor, sitwazzjoni li tipperdura jekk ma jkunx hemm intervent legislattiv. Għalhekk il-Qorti se tiegħu l-miżura sa issa mingħajr precedent billi tordna r-reintegrazzjoni u tordna lill-intimat u l-imsejhin fil-kawża biex jitterminaw il-lokazzjoni u jirritornaw il-fond lir-rikorrenti. Dan għaliex jekk dan ma jsirx ir-rikorrenti jibqgħu jsofru danni li finalment jagħmel tajjeb għalih haddiehor li ma jahtix.

Illi **madankollu** f'sentenza tal-Qorti tal-Appell (Sede Kostituzzjonali) tal-25 ta' Frar 2005 “**Edwards vs Direttur Akkomodazzjoni Soċjali**” ingħad illi:

“ ... Skond l-Ewwel Qorti, ma kienx jidher possibbli għall-Qorti li teżamina l-kwistjoni taħt il-Konvenzjoni. Ir-regola Ġenerali hija fis-sens li “the European Convention on Human Rights does not apply to facts occurring prior to its entry into force. Thus violations which took place prior the date of entry into force of the Convention in respect of the state in question escape the Commission’s jurisdiction *ratione temporis*. This ground for inadmissibility derives from the generally recognised principle of international law that treaties and conventions are not retrospective in effect” [Law & Practice of the European Convention on Human Rights & the European Social Charter, David Harris, Leo Zwaak, 1996 paġna 63]. L-Artikolu 7 msemmi, jenunċja l-istess prinċipju fuq il-pjan tad-dritt domestiku.

...

Għal dak li jitratta l-ħlas ta’ kumpens xieraq, kif diġa’ osservat ma jirriżultax li l-appellant eżawrixxa r-rimedji ordinarji li tagħtih il-liġi ordinarja qabel ma ntavola dawn il-proċeduri. In forza tal-Kap. 125 l-appellant, bħala s-sid tal-fond rekwiżizzjonat, kellu d-dritt li jirrikorri quddiem il-Bord Li Jirregola l-Kera sabiex tiġi ffissata l-kera xierqa. Minn dan l-appellant m’għamel xejn.”

Illi għal dawn ir-raġunijiet għalhekk il-Qorti ċaħdet it-talbiet tarrikorrenti. Din il-Qorti żżid raġuni oħra għaliex hija ma tistax tasal għall-istess konklużjoni li waslet fil-kawża “**Scerri vs Awtorita’ tad-Djar**”. Dan għaliex dakinhar kif issemma kienet qegħda tiġi adita bħala Qorti Kostituzzjonali. Fil-kawża prezenti, ma għandha ebda talba għal dikjarazzjoni li l-liġi li tipproteġi l-kerrej (il-konvenut) tmur kontra d-dispożizzjonijiet tal-Kostituzzjoni jew tal-Kap 319. Għalhekk fil-fehma tagħha, il-Qorti ma tistax tordna l-iżgumbrament qabel ma tagħmel tali dikjarazzjoni – *oltre* dan ma għandha ebda għażla ta’ xi rimedju tista tagħti lill-atturi jekk issib li dan huwa l-każ iżda bilfors li tordna l-iżgumbrament. Il-parametri kwindi huma differenti u

għalhekk se tiċhad it-talba attriċi għaliex – “*L-attur allura taħt il-liġijiet ordinarji (hawnhekk wieħed jinkludi l-Kap. 69), ma jistax jiżgombra lill-konvenut; naturalment salv id-drittjiet u rimedji oħra li jista’ jkollu f’kamp ieħor*”. (“**Calcedonio Borg vs Philip Abela**” deċiża mill-Prim Awla fil-11 ta’ Lulju 2011).

### **DEĊIŻJONI**

**Għal dawn il-motivi l-Qorti tiddeċiedi din il-kawża billi tilqa’ l-eċċezzjonijiet tal-konvenuti u tal-imsejha fil-kawża u tiċhad it-talbiet attriċi.**

**L-ispejjeż tal-kawża fiċ-ċirkostanzi jkunu bla taxxa bejn il-kontendenti.**

**Moqrija.**

**Onor. Joseph Azzopardi LL.D.  
Imhalled**

**Mario Debono  
Deputat Registratur**